
Yajnavalkyaprokta Mahadeva Stuti

ಯಾಜ್ಞವಲ್ಕ್ಯಪ್ರೋಕ್ತಾ ಮಹಾದೇವಸ್ತುತಿಃ

Document Information



Text title : Yajnavalkyaprokta Mahadeva Stuti

File name : mahAdevastutiHyAjnavalkyaprokta.itx

Category : shiva, stuti, shivarahasya

Location : doc_shiva

Proofread by : Ruma Dewan

Description/comments : shrIshivarahasyam | harAkhyah tRitIyAMshaH | pUrvArdham | adhyAyaH
49| 29-69 ||

Latest update : May 6, 2023

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

May 6, 2023

sanskritdocuments.org

ಯಾಜ್ಞವಲ್ಕ್ಯಪ್ರೋಕ್ತಾ ಮಹಾದೇವಸ್ತುತಿಃ



ನಮೋ ನಮಸ್ತೇ ತ್ರಿದಶಾಧಿನಾಥ ನಮೋ ನಮಸ್ತೇ ಪ್ರಮಥಾಧಿನಾಥ .
ನಮೋ ನಮೋ ಮಾಮವ ಮಾಮವಾವ ಸ್ಪುರಂಜಟಾಜೂಟತಟೋಡುನಾಥ .. 29..
ಸಂಸಾರರೂಪವಿವಿಧಾಮಿತದಂದಶೂಕದಂಷ್ಟ್ರಾಭಿಘಾತಪರಿಪೀಡಿತಮಿಂದುಮೌಲೇ

ಪಾಹಿ ತ್ವದೀಯಮತಿದೀನಮಮಂದದುಃಖಮಾಧಿವ್ಯಥಾವಿಷವಿನಾಶಕ ದೀನಬಂಧೋ
.. 30..

ಶ್ರೀವಿಶ್ವನಾಥ ಶರಣಾಗತವತ್ಸಲೇಶ ತ್ವತ್ಪಾದಪದ್ಮಭಜನಾಯ ಮನಃ ಪ್ರವೃತ್ತಂ .
ಪುಣ್ಯೈರಗಣ್ಯವಿಭವೈಃ ತದಪಾರಪುಣ್ಯನಿಕ್ಷೇಪಲಾಭಮನುವಾಂಛತಿ ತತ್ಪ್ರಯಚ್ಛ ..
31..

ದುರ್ವಾರದುಃಖಪರಿಹಾರಕರಂ ಭವಂತಂ ಭಾಲೇಕ್ಷಣಂ ಭವಭಯಾಭಿವಿಶೇಷಕಂ
ಚ .

ಜಾನಾತಿ ಚಿತ್ತಮಿತಿ ಮೇ ತದಪಾರಪುಣ್ಯನಿಕ್ಷೇಪಲಾಭಮಭಿವಾಂಛತಿ ತತ್ಪ್ರಯಚ್ಛ ..
32..

ಯೇ ತಾವದೀಶ ಚರಣಂ ಶರಣಂ ಪ್ರಪನ್ನಾಃ ತೇ ತಾವತ್ಯೈವ ಸುಖಿನೋ ದಯಯಾ
ತಯಾ ತೇ .

ತತ್ಪಾದದೀಶ ಮಮ ಚಿತ್ತಮಿದಂ ವಿಚಾರ್ಯ ತ್ವತ್ಪಾದಪದ್ಮಭಜನಾಯ ಮನಃ
ಪ್ರವೃತ್ತಂ .. 33..

ಅನ್ಯಾನಿ ಯಾನಿ ಕಮಲಾನಿ ಸರೋವರೇಷು ತೇಷು ಪ್ರಣಾಶಮುಪಯಾತಿ
ಸುಗಂಧಲೇಶಃ .

ಇತ್ಯಾದರೇಣ ಬಹುಧೈವ ವಿಚಾರ್ಯ ಚಿತ್ತಂ ತ್ವತ್ಪಾದಪದ್ಮಭಜನಾಯ ಮನಃ
ಪ್ರವೃತ್ತಂ .. 34..

ನಾನ್ಯನ್ಮಮಾಸ್ತಿ ಶರಣಂ ತರುಣೇಂದುಖಂಡದಂಡಾಯಮಾನ ಕರಮಂಡಲಮಂಡಿತಾಂಗಂ
(ಕರಮಂಡಿತಮಂಡಲಾಂಸಂ)

ತ್ವತ್ಪಾದುಕೇ ಶರಣಮಿತ್ಯನುವಾರಮೇವ ಜ್ಞಾತ್ವಾ ಭಜಾಮಿ ಭಗವಂತಮುಮಾಸಹಾಯಂ
.. 35..

ಚಿತ್ತಂ ಮಮೇಶಚರಣಸ್ಮರಣಪ್ರವೃತ್ತಂ ಜಿಹ್ವಾ ಮಹೇಶ್ವರಕಥಾಸಮುದೀರಣಾಯ .

ಕರ್ಣೌ ಸದಾಶಿವಕಥಾಶ್ರವಣಪ್ರವೃತ್ತೌ ಹಸ್ತೌ ಶಿವಾರ್ಚನವಿಧೌ ಮಮ ತೋ
ಪ್ರವೃತ್ತೌ .. 36..

ಧನ್ಯಂ ಮನೋ ಮಮ ಶಿವಸ್ಮರಣಪ್ರವೃತ್ತಂ ಪುಣ್ಯೈ ರಪಾರವಿಭವೈಸ್ತದುಪಾರ್ಜಿಂತಂ
ಮೇ .

ಪುಣ್ಯಾನಿ ತೇನ ಪುನರಪ್ಯಮಿತಾನಿ ತಾನಿ ಸಂಭಾವಿತಾನ್ಯಪಿ ಶುಭಾನ್ಯಪಿ ಭಾವುಕಾನಿ
.. 37..

ಯತ್ಕಲ್ಪಕೋಟಿಸಮುಪಾರ್ಜಿತಪುಣ್ಯಜಾತಂ ತತ್ತಾವದೀಶಚರಣಾಂಬುಜಪೂಜನಾಯ

ಜಾತಂ ತದೇವ ಮಮ ಭಾಗ್ಯಮಿತಿ ಸ್ಮರಾಮಿ ಭೂಯಃ ಸ್ಮರಾಮಿ ಚಿರಮಾಶು ಹರ
ಸ್ಮರಾರೇ .. 38..

ಭೋ ಶಂಕರ ಸ್ಮರಹರಾಮರವೀರ ಧೀರ ಗೌರೀಮನೋರಮಣ ಪಾಪಹರಪ್ರವೀಣ

ಮಾಮುದ್ಧರೋದ್ಧರ ಮಹಾಘಸಮುದ್ರಮಗ್ನಂ ಸಂಸಾರಘೋರವಿಷಸರ್ಪಮುಖಾಭಿಲಗ್ನಂ
.. 39..

ಕಾರುಣ್ಯನಾಗರವಿಶೇಷಗುಣಾಂಬುರಾಶೇ ಕಾಶೀಪತೇ ಕುಶಲಮೇವ ಮಮ
ಪ್ರಯಚ್ಛ .

ಮಾಮುದ್ಧರೋದ್ಧರ ಮಹಾಘಸಮುದ್ರಮಗ್ನಂ ಸಂಸಾರಘೋರವಿಷಸರ್ಪಮುಖಾಗ್ರಲಗ್ನಂ
.. 40..

ತ್ವಂ ದೀನವತ್ಸಲ ಇತಿ ಶ್ರುತಿಷು ಪ್ರಸಿದ್ಧಃ ಸಿದ್ಧಾದಿಸೇವಿತ ಮಹೇಶ್ವರ ಶೂಲಪಾಣೇ .
ಮಾಮುದ್ಧರೋದ್ಧರ ಮಹಾಘಸಮುದ್ರಮಗ್ನಂ ಸಂಸಾರಘೋರವಿಷಸರ್ಪಮುಖಾಗ್ರಲಗ್ನಂ

.. 41..

ಶ್ರೀನೀಲಕಂಠ ಗಿರಿರಾಜಸುತೋಪಕಂಠ ಸೋತ್ಕಂಠಮಿಂದುಕಲಿಕಾಭರಣಾರ್ಚನಾದೌ

ಮಾಮುದ್ಧರೋದ್ಧರ ಮಹಾಘಸಮುದ್ರಮಗ್ನಂ ಸಂಸಾರಘೋರವಿಷಸರ್ಪಮುಖಾಗ್ರಲಗ್ನಂ
.. 42..

ಕಾ ವಾ ಮಹೇಶ್ವರ ಗತಿರ್ಮಮ ಚಿಂತಿತಾಸ್ತಿ ಶ್ರೀಕಾಲಕಾಲ ಶಿವಪೂಜಕಪೂಜಕಸ್ಯ

ಮಾಮುದ್ಧರೋದ್ಧರ ಮಹಾಘಸಮುದ್ರಮಗ್ನಂ ಸಂಸಾರಘೋರವಿಷಸರ್ಪಮುಖಾಗ್ರಲಗ್ನಂ
.. 43..

ಪಾಪಪ್ರವೃತ್ತಿರಪಿ ಮಾಸ್ತು ಭವತ್ಪದಾಬ್ಜಪೂಜಾವಿಧಾನನಿರತಸ್ಯ ಶಿವಾಸಹಾಯ .
ಮಾಮುದ್ಧರೋದ್ಧರ ಮಹಾಘಸಮುದ್ರಮಗ್ನಂ ಸಂಸಾರಘೋರವಿಷಸರ್ಪಮುಖಾಗ್ರಲಗ್ನಂ

.. 44..

ಯತ್ಸಂಚಿತಂ ವಿವಿಧಪಾಪಕುಲಂ ತದಾಶು ನಾಶಂ ಪ್ರಯಾತು ಶಶಿಖಂಡವಿಮಂಡಿತಾಂಗಂ

ಮಾಮುಧ್ಧರೋದ್ಧರ ಮಹಾಘಸಮುದ್ರಮಗ್ನಂ ಸಂಸಾರಘೋರವಿಷಸರ್ಪಮುಖಾಗ್ರಲಗ್ನಂ
.. 45..

ಗರ್ಭಾಧಿವಾಸಜನಕಂ ದುರದೃಷ್ಟಮಸ್ಯ ಯತ್ತಾವದಾಶು ಮಮ ತದ್ವಿಲಯಂ
ಪ್ರಯಾತು .

ಮಾಮುಧ್ಧರೋದ್ಧರ ಮಹಾಘಸಮುದ್ರಮಗ್ನಂ ಸಂಸಾರಘೋರವಿಷಸರ್ಪಮುಖಾಗ್ರಲಗ್ನಂ
.. 46..

ಯೋ ಯೋನಿಮಾರ್ಗವಿಷದುರ್ಗವಿನಿರ್ಗಮಾದಿಹೇತುಃ ಸ ತಾವದಧುನಾ
ವಿಲಯಂ ಪ್ರಯಾತು .

ಮಾಮುಧ್ಧರೋದ್ಧರ ಮಹಾಘಸಮುದ್ರಮಗ್ನಂ ಸಂಸಾರಘೋರವಿಷಸರ್ಪಮುಖಾಗ್ರಲಗ್ನಂ
.. 47..

ದುರ್ಗಂಧಪೂರಪರಿಪೂರಿತಯೋನಿಭಾಗಸಂಭೋಗಬುದ್ಧಿರಧುನಾ ವಿಲಯಂ
ಪ್ರಯಾತು .

ಮಾಮುಧ್ಧರೋದ್ಧರ ಮಹಾಘಸಮುದ್ರಮಗ್ನಂ ಸಂಸಾರಘೋರವಿಷಸರ್ಪಮುಖಾಗ್ರಲಗ್ನಂ
.. 48..

ಯೇ ಯೇ ಪುರೀಷಜಲಸಂಕುಲಗರ್ಭವಾಸ ದುರ್ವಾಸನಾಪರಿವೃತಾಃ ಪ್ರಲಯೋಽಸ್ತು
ತೇಷಾಂ .

ಮಾಮುಧ್ಧರೋದ್ಧರ ಮಹಾಘಸಮುದ್ರಮಗ್ನಂ ಸಂಸಾರಘೋರವಿಷಸರ್ಪಮುಖಾಗ್ರಲಗ್ನಂ
.. 49..

ವಿಶ್ವೇಶನಾಮಸು ಸುಧಾರಸಪಾನಪೀನಾ ನಿತ್ಯಂ ಮಮಾಸ್ತು ರಸನಾ ಗಿರಿಜಾಸಹಾಯ

ಮಾಮುಧ್ಧರೋದ್ಧರ ಮಹಾಘಸಮುದ್ರಮಗ್ನಂ ಸಂಸಾರಘೋರವಿಷಸರ್ಪಮುಖಾಗ್ರಲಗ್ನಂ
.. 50..

ಶ್ರೀಬಿಲ್ವಪಲ್ಲವಲವೈರಪಿ ಪೂಜಿತಸ್ತ್ವಂ ಮುಕ್ತಿ ಪ್ರದಾತುಮಪಿ ಶಂಕರ ಕಿಂ ಪ್ರವೃತ್ತಃ .

ಮಾಮುಧ್ಧರೋದ್ಧರ ಮಹಾಘಸಮುದ್ರಮಗ್ನಂ ಸಂಸಾರಘೋರವಿಷಸರ್ಪಮುಖಾಗ್ರಲಗ್ನಂ
.. 51..

ಮತ್ಪಾರ್ಥನೀಯಮಿದಮೇತದನಂತಜನ್ಮಸಂಚೀರ್ಣಪುಣ್ಯಫಲಭೂತಮಭೂತಪೂರ್ವಂ

ಸಾನಂದಮಿಂದುಶಕಲಾಕಲಿತಾವತಂಸಪಾದಾರವಿಂದಮಕರಂದಮಧುವ್ರತತ್ತ್ವಂ ..
52..

ಸಾಪಾಯಮನ್ಯದಿತಿ ಮೇ ಮತಿರಾವಿರಾಸೀತ್ತೇನ ತ್ವದೀಯಚರಣಾಂಬುಜಭಕ್ತಿರೇಕಾ

ಕಾಮಾಂತಕಾಸ್ತು ಮಮ ಕಾಮದ ಕಾಮಯೇಸಹಂ ಕಾಮಾರಿಚಾರುಚರಣಾರ್ಚನಸಾಧನಾನಿ
.. 53..

ನ ಬ್ರಹ್ಮಲೋಕಮಪಿ ವಾಂಛತಿ ಮಾನಸಂ ಮೇ ವಾಣೀಮನೋರಮಣತಾಮಪಿ
ಕಿಂತು ಶಂಭೋ .

ಲಿಂಗಾರ್ಚನೇ ಶಿವನಿವೇದಿತಭೋಜನೇಽಪಿ ವಾಂಛಾಂ ಕರೋತಿ ತದಿದಂ ವರಮದ್ಯ
ದೇಹಿ .. 54..

ವೈಕುಂಠವಾಸಮಪಿ ನೇಚ್ಛತಿ ಮಾನಸಂ ಮೇ ಶಂಭೋ ರಮಾರಮಣತಾಮಪಿ
ಕಿಂತು ಭಕ್ತಿಂ .

ವಾಂಛತ್ಯಪಾರವಿಭವೈಃ ಶಿವಲಿಂಗಪೂಜಾಂ ಕರ್ತುಂ ಪ್ರದೋಷಸಮಯೇಷು
ವಿಶೇಷತಸ್ತು .. 55..

ನ ಸ್ವರ್ಗಲೋಕಮಭಿವಾಂಛತಿ ಮಾನಸಂ ಮೇ ಸ್ವರ್ಗಾಧಿಪತ್ಯಮಪಿ ಚಾರುಶಶಾಂಕಮಾಲೇ

ಪ್ರಾಣಪ್ರಯಾಣಸಮಯೇಽಪಿ ಶಿವಾರ್ಚನೇಚ್ಛಾರೂಪಂ ಫಲಂ ಸಮಭಿವಾಂಛತಿ
ಪುಣ್ಯಪುಂಜೈಃ .. 56..

ಜಾತಂ ಚ ಚಿತ್ತಮಸಕ್ಯದ್ಗಿರಿಶ ತ್ವಯಾ ಮೇ ವೀರೇಶಲಿಂಗವಿಕಟಾನಿಕಟಾಟನೇನ .
ನೀತಂ ವಯಃ ಶಿವದಿನೇಷ್ವಶನಂ ವಿಹಾಯ ತ್ವಲ್ಲಿಂಗಪೂಜನರತೇನ ನ ವಿಸ್ಮೃತಿಸ್ತೇ

.. 57..

ದೇಶಾಂತರಸ್ಥಿತಗೃಹೀತವಿಲಾಸಿನೀ ಯಾ ತತ್ಸಂಗಮೇಽಪಿ ನ ರತಿರ್ಮಮ
ಯೌವನೇಽಪಿ .

ತತ್ಕಿಂ ತ್ವಯಾ ನ ವಿದಿತಂ ಗಿರಿಶಾರ್ಥಜಾನೇ ಜಾನೇ ಶಿವಾನ್ಯಮನಿಶಂ
ಶಿವಪೂಜನೇನ .. 58..

ವಾಕ್ಪುಷ್ಪಜಾಲಮಸಕ್ಯದುಚಿರಂ ಚಿರೇಣ ಕಾಲೇನ ದತ್ತಮಪಿ ತುಭ್ಯಮಪಿ ತ್ವಯಾಪಿ

ತತ್ತದ್ಗೃಹೀತಮಸಕ್ಯತ್ತವ ವಿಸ್ಮೃತಿಃ ಕಾ ಕಾಕೋದರಾಭರಣ ಮಾಂ ಸ್ಮರ ಮಾಂ
ಸ್ಮರಾಶು .. 59..

ಧುತ್ತೂರಪುಷ್ಪನವಬಿಲ್ವದಲಾರ್ಕಪುಷ್ಪಗಂಗಾಜಲಾತಿಸಿತಭೂತಿಕಣಾ ದಿಭಿಸ್ತ್ವಂ .

ನಾರಾಧಿತೋಽಸಿ ಕಿಮುಮಾರಮಣಾತಿಭಕತ್ಯಾ ತದ್ವಿಸ್ಮೃತಂ ಕಥಮಪಿ ಸ್ಮರ
ವಿಶ್ವನಾಥ .. 60..

ಏಕೈಕಬಿಲ್ವನವಕೋಮಲಪಲ್ಲವೇನ ಲಿಂಗ ಪ್ರದೋಷಸಮಯೇ ತವ ವೀರನಾಥ .

ದತ್ತೇನ ತೇನ ನ ಚತುರ್ದಶಲೋಕಲೋಕವಂದ್ಯತ್ವಮಪ್ಯಫಲಮಲ್ಪಫಲಂ ತದೀಶ ..
61..

ಗಂಗಾತರಂಗವಿಮಲಾನಿಲಶೀತಲೇನ ತೋಯೇನ ಯಾ ಶಿರಸಿ ತೇ ರಚಿತಾ
ಸುಧಾರಾ .

ಸಾ ವಿಸ್ಮೃತಾ ಕಥಸುಮಾರಮಣಾದ್ಯ ತಸ್ಯಾಃ ಕಿಂ ವಾ ಫಲಂ ನ ಸುರಗೌರಿವ ಸಾ
ಪ್ರವೃತ್ತಾ .. 62..

ವಿಶ್ವಾಸಬೀಜವಿಲಯಾಯ ಕಥಂ ಪ್ರವೃತ್ತಿಃ ತತ್ತತ್ಪಲಾರ್ಪಣಸಮರ್ಥಕದರ್ಥನೇಯಂ

ಸಹ್ಯಾ ಕಥಂ ಮಮ ತವಾಪಿ ನ ಮಾಮಕತ್ವಮದ್ಯಾಪಿ ತೇ ಮಯಿ ಕಿಮತ್ರ ವದಾಮಿ
ಶಂಭೋ .. 63..

ಯದ್ಯಸ್ತಿ ತಾನಿ ಪರಲೋಕಫಲಾನಿ ತೇಷಾಂ ನಾದ್ಯಾಧುನಾ ಫಲಮಿತಿ ಭ್ರಮ ಏವ
ಸೋಽಯಂ .

ಸರ್ವೇಷ್ಟಿತಾರ್ಥಫಲ್ದಾನಿ ಶಿವಾರ್ಚನಾನಿ ಶ್ರುತಾನಿ ಸಫಲಾನಿ ಸದಾಪಿ ಶಂಭೋ ..
64..

ಕೃತ್ಯಂ ಕಿಮಸ್ತಿ ಮರಣೋತ್ತರಮೌಷಧಾನಾಂ ಸಂಜೀವನೀಫಲಮಪಿ ಶ್ರುತಮೇವ
ಕಿಂ ನ .

ಸಾ ಜೀವನಂ ಜನಯತೀತಿ ನಿಕೃಷ್ಟವಸ್ತು ವಸ್ತು ಪ್ರಕೃಷ್ಟಮಿದಮೀಶ ಶಿವಾರ್ಚನಂ ಹಿ
.. 65..

ಆಮುಷ್ಮಿಕಾನ್ಯಪಿ ಫಲಾನ್ಯಮಿತಾನಿ ಶಂಭೋ ತಾವದ್ಭವಂತು ಭಗವನ್ ಅಧುನಾಪಿ
ತಾನಿ .

ಸಂಭಾವಿತಾನಿ ನ ಫಲಾನಿ ಕಥಂ ಬಹೂನಿ ಯೈಃ ಕೀರ್ತಿರತ್ರ ಬಹುಧಾ
ಗಿರಿಶಪ್ರಸಾದಾತ್ .. 66..

ಏತಾವದೀಶ ಸಹಮಾನ ಮಯಾ ಯದುಕ್ತಂ ತನ್ನಾಪರಾಧ ಇತಿ ಮಾಮವ
ದೀನಬಂಧೋ .

ಯೋ ನಿಷ್ಕರಂ ಬದತಿ ಕೋಽಪಿ ಶಿಶುಃ ಕುಮಾರಃ ತತ್ಪಾಲನಾಯ ಜನಕಃ ಖಲು
ಸಂಪ್ರವೃತ್ತಃ .. 67..

ನ್ನೇಹಸ್ತವಾಸ್ತಿ ಮಯಿ ಸಂತತಮಿತ್ಯವೈಮಿ ತೇನೇವ ಜೀವನಮಪೀಶ ಸಸಂತತೇರ್ಮೇ

ದೂರೀಕುರು ಪ್ರತಿಭವೇಽಪಿ ಭಯಾನಿ ಶಂಭೋ ತ್ವಯ್ಯಸ್ತು ಭಕ್ತಿರನಿಶಂ
ಮುಹುರಿಂದುಮೌಲೇ .. 68..

ಅದ್ಯಪ್ರಭೃತ್ಯಮಿತಪಾತಕರಾಶಿಭೀತಿನಾಸ್ತೀತಿ ಮೇ ಹರ ವಿಭಾತ್ಯನುವಾರಮಸ್ಯ .

ಕಲ್ಯಾಣರಾಶಿರುಪಪನ್ನ ಇತಿ ಸ್ಮರಾಮಿ ಸಂಪತ್ಸಮೂಹಸಹಿತೋಽಪಿ ಪದೇ ಪದೇ
ಮೇ .. 69..

.. ಇತಿ ಶಿವರಹಸ್ಯಾಂತರ್ಗತೇ ಯಾಜ್ಞವಲ್ಕ್ಯಪ್ರೋಕ್ತಾ ಮಹಾದೇವಸ್ತುತಿಃ
ಸಂಪೂರ್ಣಾ ..

-.. ಶ್ರೀಶಿವರಹಸ್ಯಂ . ಹರಾಖ್ಯಾಃ ತೃತೀಯಾಂಶಃ . ಪೂರ್ವಾರ್ಧಂ . ಅಧ್ಯಾಯಃ 49. 29-
69 ..


-.. shrIshivarahasyam . harAkhyah tRRitIyAMshaH . pUrvArdham . adhyAyaH 49. 29-69

..

Proofread by Ruma Dewan

——
Yajnavalkyaprokta Mahadeva Stuti

pdf was typeset on May 6, 2023

——
Please send corrections to sanskrit@cheerful.com

